

ပြည်ထောင်စု ဆိုရှယ်လစ်သမ္မတ မြန်မာနိုင်ငံတော်
ပြည်ထောင်စုမြန်မာနိုင်ငံတော်လှန်ရေးကောင်စီ
ပြည်ထောင်စု ဆိုရှယ်လစ်သမ္မတ မြန်မာနိုင်ငံတော် ပြည်သူ့ကောင်စီ ဥပဒေ
[၁၉၇၄ ခုနှစ်၊ ပြည်ထောင်စုမြန်မာနိုင်ငံတော်လှန်ရေးကောင်စီဥပဒေအမှတ် ၃။]
ရန်ကုန်မြို့၊ ၁၃၃၅ ခုနှစ်၊ တပို့တွဲလဆန်း ၆ ရက်။
(၁၉၇၄ ခုနှစ်၊ ဇန်နဝါရီလ ၂၀ ရက်။)

အောက်ဖော်ပြပါ ဥပဒေကို ထုတ်ပြန်ကြေညာသည်။

နိဒါန်း

ပြည်ထောင်စု ဆိုရှယ်လစ် သမ္မတမြန်မာနိုင်ငံတော် ဖွဲ့စည်းပုံအခြေခံ ဥပဒေနှင့်အညီ နိုင်ငံတော်အတွင်းရှိ ဒေသအသီးသီး၏ အရေးကိစ္စများကို ပြည်သူ့ကောင်စီများက စတင်ဆောင်ရွက်နိုင်စေရန် ပြည်သူ့ကောင်စီအဆင့်ဆင့်၏ အစည်းအဝေးများ စတင်ကျင်းပနိုင်ရန်၊ ဒေသဆိုင်ရာ အာဏာပိုင် အဖွဲ့အစည်းများကို ရွေးချယ်တင်မြှောက်နိုင်ရန်နှင့် လိုအပ်သည့် အစီအစဉ်များကို ကြိုတင်ပြုလုပ်ထားနိုင်ရန်အလို့ငှာ ပြည်ထောင်စု မြန်မာနိုင်ငံ တော်လှန်ရေးကောင်စီသည် ပြည်သူ့ကောင်စီများနှင့် ပတ်သက်သော အောက်ပါဥပဒေကို ပြဋ္ဌာန်းလိုက်သည်။

အခန်း ၁

အမည်၊ အာဏာတည်ခြင်းနှင့် အဓိပ္ပာယ်ဖော်ပြချက်

- ၁။ ။ (က) ဤဥပဒေကို ပြည်ထောင်စု ဆိုရှယ်လစ် သမ္မတမြန်မာနိုင်ငံတော် ပြည်သူ့ကောင်စီ ဥပဒေဟု ခေါ်တွင်စေရမည်၊
- (ခ) ဤဥပဒေသည် ပြည်ထောင်စုမြန်မာနိုင်ငံ တော်လှန်ရေးကောင်စီက ပြဋ္ဌာန်းသည့်နေ့မှစ၍ ပြည်သူ့ လွှတ်တော်က ပြည်သူ့ကောင်စီ ဥပဒေ အသစ်တရပ်ကို ပြဋ္ဌာန်းပြီးသည့် အချိန်အထိ အာဏာတည်ရ မည်။
- ၂။ ။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေ ရမည်၊
- (က) အခြေခံဥပဒေ ဆိုသည်မှာ ပြည်ထောင်စု ဆိုရှယ်လစ်သမ္မတ မြန်မာနိုင်ငံတော် ဖွဲ့စည်းပုံအခြေခံ ဥပဒေကို ဆိုသည်၊
- (ခ) ဤဥပဒေ ဆိုသည်မှာ ပြည်ထောင်စု ဆိုရှယ်လစ်သမ္မတမြန်မာနိုင်ငံတော် ပြည်သူ့ကောင်စီဥပဒေကို ဆိုသည်၊
- (ဂ) ပြည်သူ့ကောင်စီဝင် ဆိုသည်မှာ ပြည်သူ့ကောင်စီ တရပ်ရပ်တွင် ပြည်သူ့ဆန္ဒနှင့်အညီ ရွေးချယ်တင်မြှောက်ခြင်းခံရသော ပြည်သူ့ ကိုယ်စားလှယ်ကို ဆိုသည်၊
- (ဃ) ဒေသဆိုင်ရာ အာဏာပိုင်အဖွဲ့အစည်းများ ဆိုသည်မှာ ပြည်သူ့ကောင်စီအဆင့်ဆင့်နှင့် ပြည်သူ့ကောင်စီများတွင်ရှိကြသော အလုပ်အမှုဆောင်အဖွဲ့၊ တရားသူကြီးအဖွဲ့၊ လုပ်ငန်းစစ်ဆေးရေးအဖွဲ့များကို ဆိုသည်၊

- (င) ရွေးချယ် တင်မြှောက်ခြင်းဆိုင်ရာ ဥပဒေ ဆိုသည်မှာ ၁၉၇၃ ခုနှစ်၊ ပထမအကြိမ် ပြည်သူ့လွှတ်တော် နှင့် ပြည်သူ့ကောင်စီ အဆင့်ဆင့် ရွေးချယ်တင်မြှောက်ခြင်းဆိုင်ရာ ဥပဒေကို ဆိုသည်။

အခန်း ၂

ပြည်သူ့ကောင်စီအဆင့်ဆင့်ဖွဲ့စည်းပုံ

- ၃။ ။ နိုင်ငံတော်တွင် ဒေသဆိုင်ရာအာဏာပိုင်အဖွဲ့အစည်းများအဖြစ် အခြေခံဥပဒေပုဒ်မ ၁၃၂ တွင်ဖော် ပြထားသည့် လုပ်ငန်းများကို ဆောင်ရွက်ရန် အောက်ပါ ပြည်သူ့ကောင်စီများကို ဖွဲ့စည်းထားရမည်။
- (က) ပြည်နယ် ပြည်သူ့ကောင်စီများ၊ တိုင်း ပြည်သူ့ကောင်စီများ၊
- (ခ) မြို့နယ် ပြည်သူ့ကောင်စီများ၊
- (ဂ) ရပ်ကွက် ပြည်သူ့ကောင်စီများ၊ ကျေးရွာအုပ်စု ပြည်သူ့ကောင်စီများ၊
- ၄။ ။ ရွေးချယ် တင်မြှောက်ခြင်းဆိုင်ရာ ဥပဒေအရ ရွေးချယ်တင်မြှောက်ခြင်းခံရသော သက်ဆိုင်ရာ ပြည်သူ့ကောင်စီဝင်များဖြင့် ပြည်သူ့ကောင်စီ အဆင့်ဆင့်ကို ဖွဲ့စည်းရမည်။
- ၅။ ။ ပထမအကြိမ်ကျင်းပမည့် ပြည်သူ့ကောင်စီ အစည်းအဝေးကို ပြည်ထောင်စုမြန်မာနိုင်ငံ တော်လှန် ရေးကောင်စီ၊ သို့မဟုတ် ပြည်ထောင်စုမြန်မာနိုင်ငံ တော်လှန်ရေးကောင်စီ၏ တာဝန်လွှဲအပ်ထားခြင်းခံ ရသောအဖွဲ့အစည်းက အနည်းဆုံး (၇) ရက် ကြိုတင်၍ ဖိတ်ကြားရမည်။ ယင်းအစည်းအဝေးကျင်းပရန် လိုအပ်သည့် အစီအစဉ်များကို ပြည်ထောင်စုမြန်မာနိုင်ငံ တော်လှန်ရေးကောင်စီ၊ သို့မဟုတ် ပြည်ထောင် စု မြန်မာနိုင်ငံ တော်လှန်ရေးကောင်စီ၏ တာဝန်လွှဲအပ်ထားခြင်းခံရသော အဖွဲ့အစည်းက တာဝန်ယူ ဆောင်ရွက်ရမည်။
- ၆။ ။ (က) ပြည်ထောင်စုမြန်မာနိုင်ငံ တော်လှန်ရေးကောင်စီ၊ သို့မဟုတ် ပြည်ထောင်စု မြန်မာနိုင်ငံတော် လှန်ရေးကောင်စီ၏ တာဝန်လွှဲအပ်ထားခြင်း ခံရသော အဖွဲ့အစည်းသည် ပထမအကြိမ် ကျင်းပမည့် ပြည်သူ့ကောင်စီ အစည်းအဝေးသို့ တက်ရောက်လာသည့် ပြည်သူ့ကောင်စီဝင်များကို စိစစ်ရန် သင့်လျော် သော ပုဂ္ဂိုလ်များဖြင့် ကော်မတီတစ်ရပ်ကို ဖွဲ့စည်း၍ တာဝန်ပေးအပ်ရမည်။
- (ခ) ပထမအကြိမ်ကျင်းပမည့် ပြည်သူ့ကောင်စီအစည်းအဝေးသို့ တက်ရောက်လာသည့် ပြည်သူ့ကောင်စီ ဝင်များသည် သက်ဆိုင်ရာမဲဆန္ဒနယ်များရှိ ဆန္ဒမဲပေးပိုင်ခွင့်ရှိသော ပြည်သူများက ရွေးချယ်တင်မြှောက် ခြင်းခံရသူ ဟုတ် မဟုတ် သက်ဆိုင်ရာ ကော်မရှင် အဖွဲ့ခွဲမှထုတ်ပေးသည့် တရားဝင် ရွေးချယ်တင် မြှောက်ခြင်းခံရကြောင်း အသိအမှတ်ပြုလွှာများကို ယင်းကော်မတီကစိစစ်၍ လက်ခံအတည်ပြုရမည်။
- ၇။ ။ သက်ဆိုင်ရာ ပြည်သူ့ကောင်စီရုံးမှပုဂ္ဂိုလ်တဦးသည် ပထမ အကြိမ်ကျင်းပမည့် ပြည်သူ့ကောင်စီ အစည်းအဝေးတွင် အခမ်းအနားမှူးအဖြစ် ဆောင်ရွက်ရမည်။
- ၈။ ။ (က) ပြည်သူ့ကောင်စီ အဆင့်ဆင့်၏ ပထမအကြိမ် အစည်းအဝေးသို့ တက်ရောက်လာသော ပြည်သူ့ကောင်စီဝင်များသည် ပထမနေ့တွင် မိမိတို့အထဲမှ သက်ဆိုင်ရာ ပြည်သူ့ကောင်စီဝင် တဦးအား ယာယီသဘာပတိအဖြစ် တင်မြှောက်ရမည်။

- (ခ) ပုဒ်မခွဲ (က) အရ ယာယီ သဘာပတိ တဦးတင်မြှောက်ရန် ပြည်သူ့ကောင်စီဝင် တဦးကအဆိုတင် သွင်း၍
အခြားပြည်သူ့ကောင်စီဝင် တဦးက ထောက်ခံပြီး သက်ဆိုင်ရာ ပြည်သူ့ကောင်စီ၏ အတည်ပြု ချက်ကိုရယူရမည်။
- ၉။ ။ ယာယီသဘာပတိသည် သက်ဆိုင်ရာ ပြည်သူ့ကောင်စီ၏ ရှေ့မှောက်တွင် အောက်ပါအတိုင်း ကတိ သစ္စာပြုရမည်။
- “ပြည်သူ့ ကောင်စီဝင်အဖြစ် လုပ်သားပြည်သူတို့၏ ဆန္ဒဖြင့် ရွေးချယ် တင်မြှောက်တာဝန် ပေးအပ်ခြင်း ခံရသော ကျွန်ုပ်သည် အခြေခံဥပဒေနှင့် အခြားဥပဒေများကို ထိန်းသိမ်း စောင့်ရှောက် ပါမည်။ လုပ်သား ပြည်သူတို့၏ ဆန္ဒနှင့်အညီ ဆိုရှယ်လစ်လူ့ဘောင်ကို ဖြောင့်မတ်မှန်ကန်စွာ တည်ဆောက်ပါမည်။ လုပ် သားပြည်သူတို့၏ အကျိုးစီးပွားကို ဦးထိပ်ထား၍ သစ္စာရှိရှိ အကောင်အထည် ဖော်ဆောင်ရွက်သွားမည် ဟု လေးနက်တည်ကြည်စွာ ကတိသစ္စာပြုပါသည်။”
- ၁၀။ ။ ပြည်သူ့ကောင်စီဝင်များသည် ယာယီ သဘာပတိ၏ ရှေ့မှောက်တွင် ပုဒ်မ ၉ ၌ ဖော်ပြထားသည့် အတိုင်း ကတိသစ္စာပြုကြရမည်။
- ၁၁။ ။ ပုဒ်မ ၈ အရ ပြည်သူ့ကောင်စီဝင်များက တင်မြှောက်ထားသော ယာယီ သဘာပတိသည် သက်ဆိုင်ရာ ပြည်သူ့ကောင်စီက သဘာပတိအဖွဲ့ကို ရွေးချယ်တင်မြှောက် ပြီးသည်အထိ ပြည်သူ့ကောင် စီ အစည်းအဝေးကို ကြီးကြပ်ကွပ်ကဲရမည်။
- ၁၂။ ။ (က) ပြည်သူ့ကောင်စီ အဆင့်ဆင့်တွင် အောက်ပါအဖွဲ့အစည်းများကို သက်ဆိုင်ရာ ပြည်သူ့ကောင် စီဝင်များဖြင့် ရွေးချယ်တင်မြှောက် ဖွဲ့စည်းရမည်-
- (၁) သဘာပတိအဖွဲ့၊
 - (၂) အလုပ်အမှုဆောင်အဖွဲ့၊
 - (၃) တရားသူကြီးအဖွဲ့။
- (ခ) ပြည်နယ် ပြည်သူ့ကောင်စီများ၊ တိုင်း ပြည်သူ့ကောင်စီများနှင့် မြို့နယ် ပြည်သူ့ကောင်စီများကသာ လျှင် ဒေသဆိုင်ရာလုပ်ငန်း စစ်ဆေးရေးအဖွဲ့များနှင့် ရေးရာကော်မတီများကို သက်ဆိုင်ရာ ပြည်သူ့ ကောင်စီဝင်များဖြင့် ရွေးချယ် တင်မြှောက်ဖွဲ့စည်းရမည်။
- ၁၃။ ။ ပြည်သူ့ ကောင်စီအဆင့်ဆင့်၏ ပုံမှန် သက်တမ်းသည် ပြည်သူ့လွှတ်တော်၏ သက်တမ်းနှင့် အညီ ဖြစ်သည်။

အခန်း ၃

သဘာပတိအဖွဲ့

- ၁၄။ ။ (က) ပြည်သူ့ကောင်စီ အဆင့်ဆင့်အစည်းအဝေးများကို ကြီးကြပ်ကွပ်ကဲရန် ပြည်သူ့ကောင်စီ အဆင့်ဆင့်တွင် ပြည်သူ့ကောင်စီဝင်များဖြင့် သဘာပတိ အဖွဲ့တစ်ခုကို ရွေးချယ်တင်မြှောက်ဖွဲ့စည်းထား ရမည်။
- (ခ) သဘာပတိအဖွဲ့များကို ပြည်သူ့ကောင်စီအဆင့်ဆင့်တွင် ယင်းပြည်သူ့ကောင်စီအဆင့်ဆင့်၏ အရွယ် အစား ပမာဏအလိုက် သတ်မှတ်ထားသည့် ပြည်သူ့ကောင်စီဝင်ဦးရေဖြင့် ဖွဲ့စည်းရမည်။

- (ဂ) သတ်မှတ်ထားသည့်အတိုင်း သဘာပတိအဖွဲ့ဝင်ဦးရေကို ပြည်သူ့ကောင်စီမှ ရွေးချယ်တင်မြှောက် နိုင်ရန် ပြည်သူ့ကောင်စီဝင်များသည် သဘာပတိအဖွဲ့ဝင်လောင်းများ၏ အမည်စာရင်းများကို ယာယီ သဘာပတိထံ တင်သွင်းရမည်။
- (ဃ) သဘာပတိအဖွဲ့ဝင်လောင်း အမည်စာရင်းများကို ရရှိသောအခါ ဆန္ဒမဲ အများအနည်းအလိုက် စုဆောင်းစိစစ်၍ အမည်စာရင်းကိုပြုစုပြီး ယာယီ သဘာပတိက ပြည်သူ့ကောင်စီသို့ ကြေညာရမည်။
- (င) အမည်စာရင်းထဲမှ လိုအပ်သည့် အဖွဲ့ဝင်ဦးရေကို ပြည်သူ့ကောင်စီကရွေးချယ်တင်မြှောက်ရမည်။
- (စ) သဘာပတိ အဖွဲ့ဝင်များအဖြစ် ရွေးချယ်တင်မြှောက်ခြင်းခံရသူများ၏ အမည်စာရင်းကို ယာယီ သဘာပတိက ပြည်သူ့ကောင်စီသို့ ကြေညာရမည်။
- ၁၅။ (က) သဘာပတိ အဖွဲ့ဝင်များသည် ပြည်သူ့ကောင်စီ အစည်းအဝေး ကျင်းပသည့်နေ့များတွင် မိမိ တို့ အမည်အက္ခရာစဉ်အလိုက် အလှည့်ကျ သဘာပတိများအဖြစ် တာဝန်ယူဆောင်ရွက်ကြရမည်။
- (ခ) ယာယီ သဘာပတိသည် ပုဒ်မခွဲ (က) အရ ပထမ ဦးဆုံးဆောင်ရွက်ရမည့် အလှည့်ကျသဘာပတိထံ ယင်း၏တာဝန်များကို လွှဲပြောင်းအပ်နှင်းရမည်။
- ၁၆။ သဘာပတိအဖွဲ့၏ တာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်သည်။
- (က) ပြည်သူ့ကောင်စီ အစည်းအဝေး အစီအစဉ်ရေးဆွဲခြင်း၊ အစည်းအဝေးများကို ညှိနှိုင်း၍ ကြီးကြပ် ကွပ်ကဲခြင်း၊
- (ခ) ပြည်သူ့ကောင်စီ အစည်းအဝေးများတွင် ပြုလုပ်ဆောင်ရွက်ချက်များသည် အခြေခံဥပဒေနှင့် လည်းကောင်း၊ ဤဥပဒေနှင့် လည်းကောင်း ကိုက်ညီခြင်းရှိစေရန် ညှိနှိုင်း၍ ကြပ်မတ်လမ်းညွှန်ခြင်း၊
- (ဂ) ပြည်သူ့ကောင်စီအစည်းအဝေးများ၌ ဖြေရှင်းရန် ကိစ္စများပေါ်ပေါက်လာပါက ညှိနှိုင်း၍ ဆုံးဖြတ် ဖြေရှင်းပေးခြင်း၊
- (ဃ) သဘာပတိအဖွဲ့ဝင်များသည် အခြားပြည်သူ့ကောင်စီဝင်များနည်းတူ ပြည်သူ့ကောင်စီ အစည်းအဝေးများတွင် ဆန္ဒမဲပေးပိုင်ခွင့်ရှိခြင်း။
- ၁၇။ အလှည့်ကျ သဘာပတိ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်သည်။
- (က) ပြည်သူ့ကောင်စီ အစည်းအဝေးများကို ဦးဆောင်ကြီးကြပ်ခြင်း၊
- (ခ) ပြည်သူ့ကောင်စီ၏ လုပ်ငန်းအဝဝသည် အခြေခံဥပဒေနှင့် လည်းကောင်း၊ ဤဥပဒေနှင့် လည်း ကောင်း ကိုက်ညီမှု ရှိ မရှိ၊ စည်းကမ်း ကျ မကျ ဆုံးဖြတ်၍ ကြပ်မတ်ခြင်း၊
- (ဂ) ပြည်သူ့ကောင်စီ အစည်းအဝေးများကို စည်းကမ်းသေဝပ်စေရန် တာဝန်ယူခြင်း၊
- (ဃ) ပြည်သူ့ကောင်စီအတွင်း ထိန်းသိမ်း၍ မရနိုင်လောက်အောင် စည်းကမ်းသေဝပ်မှု ပျက်ပြားသော အခြေအနေများပေါ်ပေါက်ပါက အစည်းအဝေးကို ခေတ္တရပ်ဆိုင်းခြင်း၊
- (င) ကာကွယ်ရေးနှင့် လုံခြုံရေး ကိစ္စများကို သော်လည်းကောင်း၊ အခြားကိစ္စများကိုသော်လည်းကောင်း လျှို့ဝှက် စဉ်းစား ဆွေးနွေးရန် လိုအပ်ပါက ပြည်သူ့ကောင်စီ အစည်းအဝေးကို တံခါးပိတ် ကျင်းပရန် ဆုံးဖြတ်ကြောင်း ကြေညာခြင်း၊
- (စ) ပြည်သူ့ကောင်စီဝင်တဦး၏ တင်ပြဆွေးနွေးချက်များသည် စည်းကမ်းချက်များနှင့် မကိုက်ညီ ကြောင်း ပြည်သူ့ကောင်စီဝင်တဦးက တင်ပြလာလျှင် အဆုံးအဖြတ်ပေးခြင်း။

- (ဆ) ပြည်သူ့ ကောင်စီဝင်တဦးသည် သတ်မှတ်ခွင့် ပြုထားသော စကားပြောနိုင်သည့် အချိန်ထက်ကျော် လွန်၍ ပြောဆိုနေပါက သတိပေးကြပ်မတ်ခြင်း၊
 - (ဇ) ပြည်သူ့ကောင်စီဝင်တဦးသည် ပြည်သူ့ကောင်စီအစည်းအဝေးတရပ်ကို ရွှေ့ဆိုင်းရန်၊ သို့မဟုတ် ရပ်ဆိုင်းရန် တင်ပြလာပါက ပြည်သူ့ကောင်စီဝင် အများစု၏ သဘောတူညီချက်ကိုရယူ၍ ဆောင်ရွက် ခြင်း၊
 - (ဈ) ပြည်သူ့ကောင်စီတွင် ဆွေးနွေးဆဲအကြောင်းကိစ္စတစ်ခုကို ပြည်သူ့ကောင်စီဝင်တဦးဦးက ရွှေ့ဆိုင်း ရန်၊ သို့မဟုတ် ရပ်ဆိုင်းရန် တင်ပြလာပါက ပြည်သူ့ကောင်စီဝင်အများစု၏ သဘောတူညီချက်ကိုရယူ၍ ဆောင်ရွက်ခြင်း၊
 - (ည) ပြည်သူ့ကောင်စီအစည်းအဝေးတွင် ဆန္ဒသဘောထားရယူရန် ပေါ်ပေါက်သည့်အခါ လိုအပ်သည့် ပြည်သူ့ကောင်စီဝင်ဦးရေ ပြည့်ရောက်အောင် အစည်းအဝေးတက်ရောက်ရန် ပြည်သူ့ကောင်စီဝင်များအား နှိုးဆော်ခြင်း၊ ယင်းသို့ နှိုးဆော်ပြီးနောက် သင့်လျော်သည့်အချိန်အထိ စောင့်ဆိုင်းသော်လည်း လိုအပ်သည့် ပြည်သူ့ကောင်စီဝင်ဦးရေ မပြည့်ပါက ပြည်သူ့ကောင်စီ အစည်းအဝေးကို သင့်လျော်သလို ရွှေ့ဆိုင်းခြင်း၊
 - (ဋ) ပြည်သူ့ကောင်စီတွင် တင်ပြသည့် ကိစ္စတစ်ရပ်သည် အဓိကကိစ္စ၊ သို့မဟုတ် သာမန်ကိစ္စဟူ၍ အယူအ ဆ ကွဲလွဲနေပါက ယင်းပြဿနာကို ပြည်သူ့ကောင်စီ အစည်းအဝေးသို့ တက်ရောက်လာသော ပြည်သူ့ ကောင်စီဝင် ထက်ဝက်ကျော်၏ ဆန္ဒမဲဖြင့် အဆုံးအဖြတ်တောင်းခံခြင်း၊
 - (ဌ) အကြောင်း ကိစ္စ တစ်ခုနှင့် ပတ်သက်၍ ပြည်သူ့ကောင်စီဝင်များက မည်သည့်နည်းဖြင့် ဆန္ဒပေးရမည် ကို ဆုံးဖြတ်သတ်မှတ်ပေးခြင်း၊
 - (ဍ) ပြည်သူ့ကောင်စီတွင် အကြောင်းကိစ္စ တစ်ခုနှင့် ပတ်သက်၍ လိုအပ်လျှင် ပြည်သူ့ကောင်စီ၏ဆန္ဒ သဘောထားရယူခြင်း၊ ယင်းဆန္ဒသဘောထားကို ဆန္ဒမဲအရေအတွက် ကြေညာခြင်း။
- ၁၈။ ။ အလှည့်ကျသဘာပတိသည် အောက်ပါ ကိစ္စရပ်များကို အရေးယူဆောင်ရွက်ရန် ပေါ်ပေါက်လာပါ က သဘာပတိအဖွဲ့ဝင်များနှင့် ညှိနှိုင်း၍ စုပေါင်းဆုံးဖြတ်ရမည်-
- (က) ပြည်သူ့ ကောင်စီဝင်တဦးက ပြည်သူ့ကောင်စီ ရှေ့မှောက်တွင် မဖွယ်မရာ ပြုမူပြောဆိုသည့် အတွက် လက်ရှိကျင်းပနေသော ပြည်သူ့ကောင်စီ အစည်းအဝေးများသို့ တက်ရောက်ခွင့် မပြုရန် အကန့် အသတ်ဖြင့် ပိတ်ပင်ခြင်း၊
 - (ခ) သက်ဆိုင်ရာ ပြည်သူ့ကောင်စီ၏ သိက္ခာကို ထိပါးစေသော ရေးသားပြောဆိုမှုနှင့် ပြည်သူ့ကောင်စီ တွင်း ဆောင်ရွက်ချက်များကို အထင်အမြင်မှားစေသော ရေးသားပြောဆိုမှုများအတွက် မည်သို့ မည်ပုံ အရေးယူရမည်ကို ညှိနှိုင်းဆုံးဖြတ်ခြင်း၊
 - (ဂ) ပြည်သူ့ကောင်စီဝင်တဦးသည် ပြည်သူ့ကောင်စီ၏ ခွင့်ပြုချက် မရရှိပဲ၊ သို့မဟုတ် ခိုင်လုံသော အကြောင်းပြချက်မရှိပဲ အစည်းအဝေး တက်ရောက်ရန် ပျက်ကွက်လျှင် မည်သို့အရေးယူရမည်ကို ညှိနှိုင်း ဆုံးဖြတ်ခြင်း၊
 - (ဃ) ပြည်သူ့ကောင်စီဝင်တဦး၏ တင်ပြဆွေးနွေးချက်ကို တစုံတခုသော အကြောင်းကြောင့် အစည်းအ ဝေးမှတ်တမ်းတွင် ထည့်သွင်းရန် သင့် မသင့် ညှိနှိုင်းဆုံးဖြတ်ခြင်း၊

- (င) ပြည်သူ့ ကောင်စီဝင်များ၏ တင်ပြဆွေးနွေးချက်များအနက် မည်သည့်တင်ပြဆွေးနွေးချက်များကို လျှို့ဝှက်ချက်များအဖြစ် သတ်မှတ် သင့်သည်ဟု ညှိနှိုင်းဆုံးဖြတ်ခြင်း၊
 - (စ) ပြည်သူ့ကောင်စီဝင်တဦးသည် လျှို့ဝှက်ချက်များကို ပြင်ပသို့ ပေါက်ကြားစေရန်ပြုမူပါက မည်ကဲ့သို့ အရေးယူရမည်ကို ညှိနှိုင်းဆုံးဖြတ်ခြင်း၊
 - (ဆ) ပြည်သူ့ကောင်စီအစည်းအဝေး ကျင်းပချိန်၌ ပြည်သူ့ကောင်စီဝင် တဦးဦးကို ဖမ်းဆီးချုပ်နှောင်ရန် ရှိပါက ညှိနှိုင်းဆုံးဖြတ်ခြင်း။
- ၁၉။ ။ သဘာပတိအဖွဲ့၏ သက်တမ်းသည် နောက်တကြိမ် ကျင်းပသည့် ပြည်သူ့ကောင်စီ၏ ပုံမှန် အစည်းအဝေးက သဘာပတိအဖွဲ့ ရွေးချယ်တင်မြှောက်ပြီးသည့်နေ့အထိ ဖြစ်သည်။

အခန်း ၄

ဒေသဆိုင်ရာ အာဏာပိုင် အဖွဲ့အစည်းများနှင့် ပြည်သူ့ကောင်စီ အဖွဲ့အစည်းများဖွဲ့စည်းခြင်း

- ၂၀။ ။ (က) ပြည်သူ့ကောင်စီ အဆင့်ဆင့်က ဆုံးဖြတ်သည့် လုပ်ငန်းကိစ္စအဝဝတို့ကို အချိန်ပြည့် တာဝန်ယူ ဆောင်ရွက်ရန် ပြည်သူ့ကောင်စီ အဆင့်ဆင့်တွင် ပြည်သူ့ကောင်စီဝင်များဖြင့် အလုပ်အမှု ဆောင်အဖွဲ့တ ခုစီကို ရွေးချယ်တင်မြှောက် ဖွဲ့စည်းထားရမည်။
- (ခ) အလုပ်အမှုဆောင် အဖွဲ့များကို ပြည်သူ့ကောင်စီ အဆင့်ဆင့်တွင် ယင်းပြည်သူ့ကောင်စီ အဆင့်ဆင့် ၏ အရွယ်အစား ပမာဏအလိုက် သတ်မှတ်ထားသည့် ပြည်သူ့ကောင်စီဝင်ဦးရေဖြင့် ဖွဲ့စည်းရမည်။
 - (ဂ) အလုပ်အမှုဆောင်အဖွဲ့ဝင် ဦးရေကို ပြည်သူ့ကောင်စီမှ ရွေးချယ် တင်မြှောက်နိုင်ရန် ပြည်သူ့ ကောင်စီဝင်များသည် အလုပ်အမှုဆောင်အဖွဲ့ဝင်လောင်းများ၏ အမည်စာရင်းများကို အလှည့်ကျ သဘာ ပတိထံ တင်သွင်းရမည်။
 - (ဃ) အလုပ်အမှုဆောင်အဖွဲ့ဝင်လောင်း အမည်စာရင်းများကို ရရှိသောအခါ ဆန္ဒမဲ အများ အနည်း အလိုက် စုဆောင်းစိစစ်၍ လိုအပ်သည့် အဖွဲ့ဝင် ဦးရေထက်သင့်လျော်သောဦးရေဖြင့် ထပ်ဆောင်းထား သော ပြည်သူ့ကောင်စီဝင် အမည်စာရင်းကို ပြုစုပြီး အလှည့်ကျ သဘာပတိက ပြည်သူ့ကောင်စီသို့ ကြေညာရမည်။
 - (င) အမည်စာရင်းထဲမှ လိုအပ်သည့် အဖွဲ့ဝင်ဦးရေကို ပြည်သူ့ကောင်စီက လျှို့ဝှက်ဆန္ဒမဲဖြင့် ရွေးချယ် တင်မြှောက်ရမည်။
 - (စ) အလုပ်အမှုဆောင်အဖွဲ့ဝင်များအဖြစ် ရွေးချယ် တင်မြှောက်ခြင်းခံရသူများ၏ အမည်စာရင်းကို အလှည့်ကျ သဘာပတိက ပြည်သူ့ကောင်စီသို့ ကြေညာရမည်။
- ၂၁။ ။ (က) အလုပ်အမှုဆောင်အဖွဲ့ဝင်များသည် မိမိတို့အထဲမှ ဥက္ကဋ္ဌတဦးနှင့် အတွင်းရေးမှူးတဦးကို လျှို့ဝှက်ဆန္ဒမဲဖြင့် ရွေးချယ်တင်မြှောက်ရမည်။
- (ခ) ရွေးချယ် တင်မြှောက်ခြင်းခံရသော ဥက္ကဋ္ဌနှင့် အတွင်းရေးမှူးတို့၏ အမည်များကို အလှည့်ကျ သဘာပတိက ပြည်သူ့ကောင်စီသို့ ကြေညာရမည်။
- ၂၂။ ။ အလုပ်အမှုဆောင်အဖွဲ့ ဥက္ကဋ္ဌ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်း ဖြစ်သည်-
- (က) အလုပ်အမှုဆောင်အဖွဲ့ ဥက္ကဋ္ဌသည် သက်ဆိုင်ရာ ပြည်သူ့ကောင်စီ၏ ဥက္ကဋ္ဌဖြစ်သည်။

- (ခ) အလုပ်အမှုဆောင်အဖွဲ့ ဥက္ကဋ္ဌသည် သက်ဆိုင်ရာ ပြည်နယ်၊ တိုင်း၊ မြို့နယ်၊ ရပ်ကွက် နှင့် ကျေးရွာ အုပ်စုအသီးသီး၏ ဥက္ကဋ္ဌလည်းဖြစ်သည်။
 - (ဂ) အလုပ်အမှုဆောင်အဖွဲ့ကို ဦးဆောင်မှု ပေးရမည်။
 - (ဃ) အလုပ်အမှုဆောင်အဖွဲ့ အစည်းအဝေးအစီအစဉ်များကို အတွင်းရေးမှူးနှင့် ညှိနှိုင်းရေးဆွဲအတည် ပြုရမည်။
 - (င) အလုပ်အမှုဆောင်အဖွဲ့ အစည်းအဝေးများ ခေါ်ယူကျင်းပရမည်။
 - (စ) အလုပ်အမှုဆောင်အဖွဲ့ အစည်းအဝေးများတွင် သဘာပတိအဖြစ် ဆောင်ရွက်၍ ယင်းအစည်းအဝေး များကို ကွပ်ကဲကြပ်မတ်ရမည်။
 - (ဆ) ပြည်သူ့ကောင်စီ အစည်းအဝေး အစီအစဉ်ကို အလုပ်အမှုဆောင်အဖွဲ့၊ သဘာပတိအဖွဲ့တို့နှင့် ညှိနှိုင်းရေးဆွဲရမည်။
- ၂၃။ ။ အလုပ်အမှုဆောင်အဖွဲ့ အတွင်းရေးမှူး၏ တာဝန်နှင့် လုပ်ပိုင်ခွင့်များမှာ အောက်ပါအတိုင်း ဖြစ်သည်-
- (က) အလုပ်အမှုဆောင်အဖွဲ့ အတွင်းရေးမှူးသည် သက်ဆိုင်ရာ ပြည်သူ့ကောင်စီ၏ အတွင်းရေးမှူး ဖြစ်သည်။
 - (ခ) အလုပ်အမှုဆောင်အဖွဲ့ အစည်းအဝေးများတွင် အတွင်းရေးမှူးအဖြစ် ဆောင်ရွက်ရမည်။
 - (ဂ) အလုပ်အမှုဆောင်အဖွဲ့ အစည်းအဝေးအစီအစဉ်များကို ဥက္ကဋ္ဌနှင့် ညှိနှိုင်းရေးဆွဲရမည်။
 - (ဃ) ပြည်သူ့ ကောင်စီအစည်းအဝေး များတွင် အတွင်းရေးမှူးအဖြစ်ဆောင်ရွက်ရမည်။ ပြည်သူ့ကောင် စီ၏နေ့စဉ် အစည်းအဝေးအစီအစဉ်များကို ပြုစု၍ ဖြန့်ဝေရမည်။
 - (င) အလုပ်အမှုဆောင်အဖွဲ့နှင့် ပြည်သူ့ကောင်စီအစည်းအဝေးများ၏ ဆုံးဖြတ်ချက်များ၊ မှတ်တမ်းများ ကို ရေးဆွဲထိန်းသိမ်းထားရှိရမည်။ လိုအပ်သလို ဖြန့်ဝေရမည်။
 - (စ) ဥက္ကဋ္ဌသည် ယာယီအားဖြင့် တာဝန်ဝတ်တရားများကို ထမ်းဆောင်ခြင်း မပြုနိုင်သည့်အခါ ဥက္ကဋ္ဌ၏ တာဝန်ဝတ်တရားများကို ယာယီပူးတွဲ ထမ်းဆောင်ရမည်။
 - (ဆ) ပြည်သူ့ကောင်စီရုံးကို စနစ်တကျကြီးကြပ်ကွပ်ကဲရမည်။
 - (ဇ) ပြည်သူ့ကောင်စီနှင့် အလုပ်အမှုဆောင်အဖွဲ့က အခါအားလျော်စွာ ပေးအပ်သော အခြားတာဝန်များ ကိုလည်း ဆောင်ရွက်ရမည်။
- ၂၄။ ။ (က) ဥပဒေနှင့်အညီ လွတ်လပ်စွာ တရားစီရင်နိုင်ရန် ပြည်သူ့ကောင်စီ အဆင့်ဆင့်တွင် ပြည်သူ့ ကောင်စီဝင်များဖြင့် တရားသူကြီးအဖွဲ့တစ်ခုစီကို ရွေးချယ်တင်မြှောက် ဖွဲ့စည်းထားရမည်။
- (ခ) တရားသူကြီး အဖွဲ့များကို ပြည်သူ့ကောင်စီ အဆင့်ဆင့်တွင် ယင်းပြည်သူ့ကောင်စီ အဆင့်ဆင့်၏ အရွယ်အစားပမာဏအလိုက် သတ်မှတ်ထားသည့် ပြည်သူ့ကောင်စီဝင်ဦးရေဖြင့် ဖွဲ့စည်းရမည်။
 - (ဂ) သတ်မှတ်ထားသည့်အတိုင်း တရားသူကြီးအဖွဲ့ဝင် ဦးရေကို ပြည်သူ့ကောင်စီမှရွေးချယ် တင်မြှောက်နိုင်ရန် ပြည်သူ့ကောင်စီဝင်များသည် တရားသူကြီးအဖွဲ့ဝင်လောင်းများ၏ အမည်စာရင်းများ ကို အလှည့်ကျသဘာပတိထံ တင်သွင်းရမည်။

(ဃ) တရားသူကြီး အဖွဲ့ဝင်လောင်း အမည်စာရင်းများကို ရရှိသောအခါ ဆန္ဒမဲ အများအနည်းအလိုက် စုဆောင်းစိစစ်၍ လိုအပ်သည့်အဖွဲ့ဝင်ဦးရေထက် သင့်လျော်သော ဦးရေဖြင့် ထပ်ဆောင်းထားသော ပြည်သူ့ကောင်စီဝင် အမည်စာရင်းကို ပြုစုပြီးအလှည့်ကျသဘာပတိက ပြည်သူ့ကောင်စီသို့ ကြေညာရမည်။

(င) အမည်စာရင်းထဲမှ လိုအပ်သည့် အဖွဲ့ဝင်ဦးရေကို ပြည်သူ့ကောင်စီက လျှို့ဝှက်ဆန္ဒမဲဖြင့် ရွေးချယ်တင်မြှောက်ရမည်။

(စ) တရားသူကြီး အဖွဲ့ဝင်များအဖြစ် ရွေးချယ်တင်မြှောက်ခြင်း ခံရသူများ၏ အမည်စာရင်းကို အလှည့်ကျ သဘာပတိက ပြည်သူ့ကောင်စီသို့ ကြေညာရမည်။

၂၅။ ။ တရားသူကြီး အဖွဲ့ဝင်များသည် မိမိတို့အထဲမှ ဥက္ကဋ္ဌတဦးကို လျှို့ဝှက် ဆန္ဒမဲဖြင့် ရွေးချယ်တင် မြှောက်ရမည်။

၂၆။ ။ (က) ပြည်သူ့ကောင်စီအဆင့်ဆင့်က ချမှတ်ထားသော လုပ်ငန်းများကို ဒေသဆိုင်ရာ ဝန်ထမ်း အဖွဲ့အစည်းများနှင့် စစ်ဆေးရန် ဥပဒေအရသတ်မှတ်ထားသော အခြားအဖွဲ့ အစည်းများ၏ ဆောင်ရွက် ချက်များသည် ပြည်သူတို့အတွက် အကျိုးသက်ရောက်မှု ရှိသည်၊ မရှိသည်တို့ကို စစ်ဆေးနိုင်ရန် ပြည်နယ်ပြည်သူ့ကောင်စီ၊ တိုင်း ပြည်သူ့ကောင်စီနှင့် မြို့နယ် ပြည်သူ့ကောင်စီများတွင် သက်ဆိုင်ရာ ပြည်သူ့ ကောင်စီဝင်များဖြင့် ဒေသဆိုင်ရာ လုပ်ငန်းစစ်ဆေးရေး အဖွဲ့တစ်ခုစီကို ရွေးချယ်တင်မြှောက်ဖွဲ့ စည်းထားရှိရမည်။

(ခ) ဒေသဆိုင်ရာ လုပ်ငန်းစစ်ဆေးရေး အဖွဲ့များကို ပြည်နယ်၊ တိုင်းနှင့်မြို့နယ် ပြည်သူ့ကောင်စီများ တွင် ယင်းပြည်သူ့ကောင်စီ အရွယ်အစား ပမာဏအလိုက် သတ်မှတ်ထားသည့် ပြည်သူ့ကောင်စီဝင်ဦးရေ ဖြင့် ဖွဲ့စည်းရမည်။

(ဂ) သတ်မှတ်ထားသည့်အတိုင်း လုပ်ငန်းစစ်ဆေးရေး အဖွဲ့ဝင်ဦးရေကို ပြည်သူ့ကောင်စီမှ ရွေးချယ် တင်မြှောက်နိုင်ရန် ပြည်သူ့ကောင်စီဝင်များသည် လုပ်ငန်း စစ်ဆေးရေး အဖွဲ့ဝင်လောင်းများ၏ အမည် စာရင်းများကို အလှည့်ကျ သဘာပတိထံ တင်သွင်းရမည်။

(ဃ) လုပ်ငန်း စစ်ဆေးရေး အဖွဲ့ဝင်လောင်း အမည်စာရင်းများကို ရရှိသောအခါ ဆန္ဒမဲအများအနည်း အလိုက် စုဆောင်းစိစစ်၍ လိုအပ်သည့်အဖွဲ့ဝင် ဦးရေထက် သင့်လျော်သော ဦးရေဖြင့် ထပ်ဆောင်းထား သော ပြည်သူ့ကောင်စီဝင် အမည်စာရင်းကို ပြုစုပြီးအလှည့်ကျ သဘာပတိက ပြည်သူ့ကောင်စီသို့ ကြေညာရမည်။

(င) အမည်စာရင်းထဲမှ လိုအပ်သည့် အဖွဲ့ဝင်ဦးရေကို ပြည်သူ့ကောင်စီက လျှို့ဝှက်ဆန္ဒမဲဖြင့် ရွေးချယ် တင်မြှောက်ရမည်။

(စ) လုပ်ငန်းစစ်ဆေးရေးအဖွဲ့ဝင်များအဖြစ် ရွေးချယ်ခြင်းခံရသူများ၏ အမည်စာရင်းကို အလှည့်ကျ သဘာပတိက ပြည်သူ့ကောင်စီသို့ ကြေညာရမည်။

၂၇။ ။ လုပ်ငန်းစစ်ဆေးရေး အဖွဲ့ဝင်များသည် မိမိတို့ အထဲမှ ဥက္ကဋ္ဌတဦးကို လျှို့ဝှက်ဆန္ဒမဲဖြင့် ရွေးချယ် တင်မြှောက်ရမည်။

၂၈။ ။ (က) ပြည်သူ့ကောင်စီရေးရာကော်မီတီများကို အောက်ပါ ပြည်သူ့ကောင်စီ အဆင့်များ၌ သက်ဆိုင် ရာ ပြည်သူ့ကောင်စီဝင်များဖြင့် ရွေးချယ်တင်မြှောက်ဖွဲ့စည်းရမည်။

(၁) ပြည်နယ် ပြည်သူ့ကောင်စီနှင့် တိုင်း ပြည်သူ့ကောင်စီ၊

(၂) မြို့နယ် ပြည်သူ့ကောင်စီ၊

- (ခ) ရပ်ကွက် ပြည်သူ့ကောင်စီများနှင့် ကျေးရွာအုပ်စု ပြည်သူ့ ကောင်စီများတွင် ပြည်သူ့ကောင်စီဝင်များ စိစစ်ရေးကော်မတီကို သက်ဆိုင်ရာ ပြည်သူ့ကောင်စီဝင် သုံးဦးစီဖြင့် ရွေးချယ် တင်မြှောက်ဖွဲ့စည်းရမည်။
- (ဂ) သတ်မှတ်ထားသည့်အတိုင်း ပြည်သူ့ကောင်စီရေးရာ ကော်မတီဝင်ဦးရေကို ပြည်သူ့ကောင်စီမှ ရွေးချယ် တင်မြှောက်နိုင်ရန် ပြည်သူ့ကောင်စီဝင်များသည် ရေးရာ ကော်မတီဝင်လောင်းများ၏ အမည် စာရင်းများကို အလှည့်ကျသဘာပတိထံ တင်သွင်းရမည်။
- (ဃ) ရေးရာကော်မတီဝင်လောင်း အမည်စာရင်းများကို ရရှိသောအခါ ဆန္ဒမဲ အများအနည်းအလိုက် စုဆောင်းစိစစ်၍ လိုအပ်သည့် ကော်မတီဝင်ဦးရေထက် သင့်လျော်သော ဦးရေဖြင့် ထပ်ဆောင်းထားသော ပြည်သူ့ကောင်စီဝင်အမည်စာရင်းကို ပြုစုပြီး အလှည့်ကျသဘာပတိက ပြည်သူ့ကောင်စီသို့ ကြေညာရမည်။
- (င) အမည်စာရင်းထဲမှ လိုအပ်သည့် အဖွဲ့ဝင်ဦးရေကို ပြည်သူ့ကောင်စီက လျှို့ဝှက်ဆန္ဒမဲဖြင့် ရွေးချယ် တင်မြှောက်ရမည်။
- (စ) ရေးရာ ကော်မတီဝင်များအဖြစ် ရွေးချယ် တင်မြှောက်ခြင်းခံရသူများ၏ အမည်စာရင်းကို အလှည့် ကျ သဘာပတိက ပြည်သူ့ကောင်စီသို့ ကြေညာရမည်။
- (ဆ) ရေးရာကော်မတီဝင်များကို ပြည်သူ့ ကောင်စီ အလုပ်အမှုဆောင်အဖွဲ့က ကော်မတီအလိုက် ဖွဲ့စည်း ၍ တာဝန်ခွဲဝေပေးအပ်ရမည်။
- ၂၉။ ။ ပြည်သူ့ကောင်စီရေးရာ ကော်မတီများကို တာဝန်ယူဦးဆောင်ရန် အတွင်းရေးမှူး တဦးစီကို ကော်မတီအလိုက် မိမိတို့အထဲမှ လျှို့ဝှက်ဆန္ဒမဲဖြင့် ရွေးချယ်တင်မြှောက်ရမည်။
- ၃၀။ ။ (က) ပြည်သူ့ကောင်စီဝင် ငါးဆယ့်တစ်ဦးနှင့် အထက်ရှိသော ပြည်နယ်နှင့် တိုင်း ပြည်သူ့ကောင်စီ များတွင် အောက်ပါ ရေးရာကော်မတီများကို သက်ဆိုင်ရာ ပြည်သူ့ကောင်စီဝင် သုံးဦးစီဖြင့် ဖွဲ့စည်း ရမည်။
- (၁) ပြည်သူ့ကောင်စီဝင်များ စိစစ်ရေး ကော်မတီ၊
 - (၂) စီမံကိန်းနှင့် ဘဏ္ဍာရေးရာကော်မတီ၊
 - (၃) ယဉ်ကျေးမှုနှင့် လူမှုရေးရာကော်မတီ၊
 - (၄) စိုက်ပျိုးရေး၊ မွေးမြူရေး၊ သစ်တောရေးနှင့် တောင်သူလယ်သမား ရေးရာကော်မတီ၊
 - (၅) သမဝါယမ၊ ကူးသန်းရောင်းဝယ်ရေးနှင့် အလုပ်သမားရေးရာကော်မတီ၊
 - (၆) လုံခြုံရေးနှင့် ပြည်သူ့စီမံခန့်ခွဲရေးရာ ကော်မတီ၊
 - (၇) ပညာရေး၊ ကျန်းမာရေးနှင့် ဒေသဆိုင်ရာ အဖွဲ့အစည်းများရေးရာကော်မတီ၊
 - (၈) တိုင်းရင်းသား လူမျိုးများ ရေးရာကော်မတီ။
- (ခ) ပြည်သူ့ကောင်စီဝင် သုံးဆယ်မှ ငါးဆယ် အထိရှိသော ပြည်နယ်နှင့်တိုင်း ပြည်သူ့ကောင်စီများတွင် အောက်ပါ ရေးရာကော်မတီများကို သက်ဆိုင်ရာ ပြည်သူ့ကောင်စီဝင် သုံးဦးစီဖြင့် ဖွဲ့စည်းရမည်။
- (၁) ပြည်သူ့ကောင်စီဝင်များ စိစစ်ရေး ကော်မတီ၊
 - (၂) ဘဏ္ဍာရေးနှင့် စီးပွားရေးရာ ကော်မတီ၊
 - (၃) ယဉ်ကျေးမှုနှင့် တိုင်းရင်းသားလူမျိုးရေးရာကော်မတီ၊

(၄) လုံခြုံရေး၊ ပညာရေး၊ ကျန်းမာရေးနှင့် ပြည်သူ့စီမံခန့်ခွဲရေးရာကော်မတီ။

၃၁။ (က) ပြည်သူ့ကောင်စီဝင် ငါးဆယ့်တစ်ဦးနှင့် အထက်ရှိသော မြို့နယ် ပြည်သူ့ကောင်စီများတွင် အောက်ပါရေးရာကော်မတီများကို သက်ဆိုင်ရာ ပြည်သူ့ကောင်စီဝင် သုံးဦးစီဖြင့် ဖွဲ့စည်းရမည်။

(၁) ပြည်သူ့ကောင်စီဝင်များ စိစစ်ရေး ကော်မတီ၊

(၂) စီမံကိန်းနှင့် ဘဏ္ဍာရေးရာကော်မတီ၊

(၃) ယဉ်ကျေးမှုနှင့် လူမှုရေးရာကော်မတီ၊

(၄) စိုက်ပျိုးရေး၊ မွေးမြူရေး၊ သစ်တောရေးနှင့် တောင်သူလယ်သမားရေးရာ ကော်မတီ၊

(၅) သမဝါယမ၊ ကူးသန်းရောင်းဝယ်ရေးနှင့် အလုပ်သမားရေးရာကော်မတီ၊

(၆) လုံခြုံရေးနှင့် ပြည်သူ့စီမံခန့်ခွဲရေးရာ ကော်မတီ၊

(၇) ပညာရေး၊ ကျန်းမာရေးနှင့် ဒေသဆိုင်ရာ အဖွဲ့အစည်းများ ရေးရာကော်မတီ။

(ခ) ပြည်သူ့ကောင်စီဝင် နှစ်ဆယ်မှ ငါးဆယ် အထိရှိသော မြို့နယ်ပြည်သူ့ ကောင်စီများတွင် အောက်ပါ ရေးရာ ကော်မတီများကို သက်ဆိုင်ရာ ပြည်သူ့ကောင်စီဝင် သုံးဦးစီဖြင့် ဖွဲ့စည်းရမည်။

(၁) ပြည်သူ့ ကောင်စီဝင်များ စိစစ်ရေးကော်မတီ၊

(၂) ဘဏ္ဍာရေးနှင့် စီးပွားရေးရာ ကော်မတီ၊

(၃) ယဉ်ကျေးမှုနှင့် လူမှုရေးရာကော်မတီ၊

(၄) လုံခြုံရေးနှင့် ပြည်သူ့စီမံခန့်ခွဲရေးရာ ကော်မတီ။

၃၂။ (က) ပြည်နယ်၊ သို့မဟုတ် တိုင်းပြည်သူ့ကောင်စီ တရပ်တွင် ပါဝင်သော ပြည်သူ့ကောင်စီဝင် ဦးရေ အပေါ်တွင် မူတည်၍ ယင်းပြည်သူ့ကောင်စီ၏ သဘာပတိအဖွဲ့၊ အလုပ်အမှုဆောင်အဖွဲ့၊ တရားသူကြီးအဖွဲ့၊

လုပ်ငန်းစစ်ဆေးရေးအဖွဲ့နှင့် ရေးရာ ကော်မတီများကို အောက်ပါပြည်သူ့ကောင်စီဝင်ဦးရေနှင့် ယှဉ်တွဲ ဖော်ပြထားသော အရေအတွက်ဖြင့် ဖွဲ့စည်းထားရှိရမည်။

ပြည်သူ့ကောင်စီဝင် ဦးရေ	သဘာပတိ အဖွဲ့ဝင် ဦးရေ	အလုပ်အမှု ဆောင်အဖွဲ့ ဝင်ဦးရေ	တရားသူကြီး အဖွဲ့ဝင်ဦးရေ	လုပ်ငန်း စစ်ဆေးရေး အဖွဲ့ဝင်ဦးရေ	ရေးရာ ကော်မတီဝင် ဦးရေ
၃၀ မှ ၅၀ ဦး	၃	၅	၃	၃	၁၂
၅၁ မှ ၉၀ ဦး	၅	၇	၅	၅	၂၄
၉၁ မှ ၁၀၀ ဦး	၅	၉	၅	၅	၂၄

- (ခ) မြို့နယ် ပြည်သူ့ကောင်စီတရပ်တွင် ပါဝင်သော ပြည်သူ့ကောင်စီဝင် ဦးရေပေါ်တွင် မူတည်၍
ယင်းပြည်သူ့ကောင်စီ၏ သဘာပတိအဖွဲ့၊ အလုပ်အမှုဆောင်အဖွဲ့၊ တရားသူကြီးအဖွဲ့၊ လုပ်ငန်းစစ်ဆေးရေးအဖွဲ့နှင့်
ရေးရာကော်မတီများကို အောက်ပါ ပြည်သူ့ကောင်စီဝင်ဦးရေနှင့် ယှဉ်တွဲဖော်ပြထားသော အရေအတွက်ဖြင့်
ဖွဲ့စည်းထားရှိရမည်။

ပြည်သူ့ကောင်စီဝင် ဦးရေ	သဘာပတိ အဖွဲ့ဝင် ဦးရေ	အလုပ်အမှု ဆောင်အဖွဲ့ ဝင်ဦးရေ	တရားသူကြီး အဖွဲ့ဝင်ဦးရေ	လုပ်ငန်း စစ်ဆေးရေး အဖွဲ့ဝင်ဦးရေ	ရေးရာ ကော်မတီဝင် ဦးရေ
၂၀ ဦးအထိ....	၃	၃	၃	၃	၃
၂၁ မှ ၅၀ ဦး	၃	၅	၃	၃	၁၂
၅၁ မှ ၈၀ ဦး	၅	၇	၃	၃	၂၁
၈၁ မှ ၁၀၀ ဦး	၅	၇	၅	၅	၂၁

- (ဂ) ရပ်ကွက်၊ သို့မဟုတ် ကျေးရွာအုပ်စု ပြည်သူ့ကောင်စီတရပ်တွင် ပါဝင်သော ပြည်သူ့ကောင်စီဝင်ဦး ရေပေါ်တွင်
မူတည်၍ ယင်းပြည်သူ့ ကောင်စီ၏ သဘာပတိအဖွဲ့၊ အလုပ်အမှုဆောင်အဖွဲ့နှင့် တရားသူ ကြီး အဖွဲ့များကို အောက်ပါ
ပြည်သူ့ကောင်စီဝင်ဦးရေနှင့် ယှဉ်တွဲဖော်ပြထားသော အရေအတွက်ဖြင့် ဖွဲ့စည်းထားရှိရမည်။

ပြည်သူ့ကောင်စီဝင်ဦးရေ	သဘာပတိ အဖွဲ့ဝင်ဦးရေ	အလုပ်အမှုဆောင် အဖွဲ့ဝင်ဦးရေ	တရားသူကြီး အဖွဲ့ဝင်ဦးရေ
၁၀ ဦးအထိ	၁	၃	၃
၁၀ မှ ၁၅ ဦး	၃	၃	၃
၁၆ မှ ၂၅ ဦး	၃	၅	၃
၂၆ မှ ၃၀ ဦး	၃	၅	၅

အခန်း ၅

အဆိုများတင်သွင်းခြင်း၊ ဆွေးနွေးခြင်း၊ အတည်ပြု ဆုံးဖြတ်ခြင်း

၃၃။ (က) ပြည်သူ့ကောင်စီဝင် တဦးသည် ပြည်သူ့ကောင်စီတွင် အဆိုတင်သွင်းလိုလျှင် အနည်းဆုံး (၄၈) နာရီ မတိုင်မီ မိမိလက်မှတ် ရေးထိုးထားသော အဆိုလွှာကို သဘာပတိအဖွဲ့သို့ ကြိုတင်ပေးပို့ ရမည်။

(ခ) ဝမ်းသာကြောင်း အဆိုများ၊ သို့မဟုတ် ဝမ်းနည်းကြောင်းအဆိုများ၊ သို့မဟုတ် အရေးပေါ်အခြေအနေအရ တင်သွင်းရန် လိုအပ်သော အဆိုများကို သဘာပတိအဖွဲ့ထံ ကြိုတင်အကြောင်းကြားထားခြင်း မရှိစေကာမူ အလှည့်ကျ သဘာပတိက တင်သွင်းခွင့်ပြုလျှင် ပြည်သူ့ကောင်စီ၏ အဆုံးအဖြတ်ကိုရယူ၍ တင်သွင်း ဆွေးနွေးနိုင်သည်။

(ဂ) ပြည်သူ့ကောင်စီသို့ တင်သွင်းသည့် အဆိုများသည် အောက်ပါ စည်းကမ်းချက်များနှင့် ကိုက်ညီ ရမည်-

(၁) အများပြည်သူနှင့် သက်ဆိုင်ရမည်။

(၂) လိုရင်းအချက်ကို ရှင်းလင်းတိကျစွာ ရေးသား ဖော်ပြရမည်။

(၃) အဆိုများကို ရေးသားစီကုံးရာတွင် ပြည်သူ့ကောင်စီမှ “ထောက်ခံကြောင်း၊ ယုံကြည်ကြောင်း၊ တိုက်တွန်းကြောင်း၊ လက်ခံကြောင်း၊ ကြေညာကြောင်း” စသည့် သဘောထားမျိုးဖြင့် ရေးသားဖော်ပြ ရမည်။

(၄) ဘာသာရေးနှင့် နိုင်ငံရေးတို့ကို ရောယှက်သောအဆို၊ တိုင်းရင်းသား စည်းလုံးညီညွတ်ရေးကို ထိခိုက်သော အဆို၊ သို့မဟုတ် နိုင်ငံတော်က ကျင့်သုံးသည့် ဆိုရှယ်လစ် စနစ်ကို ပုတ်ခတ်သော အဆိုမ ဖြစ်စေရ။

(၅) ပြည်သူ့ကောင်စီ၏ ဆန္ဒသဘောထားကို ထင်ဟပ်ဖော်ပြသော အဆိုမျိုး ဖြစ်စေရမည်။

၃၄။ ပြည်သူ့ကောင်စီဝင်တဦးက တင်သွင်းသော အဆိုသည် စည်းကမ်းချက်များနှင့် ကိုက်ညီခြင်း ရှိ၊ မရှိနှင့် တင်သွင်းခွင့်ပြုမည်၊ မပြုမည်ကို သဘာပတိအဖွဲ့က စိစစ် ဆုံးဖြတ်ရမည်။

၃၅။ ပြည်သူ့ကောင်စီဝင်များက တင်သွင်းသည့်အဆိုများသည် သဘောထားချင်း တူညီနေကြောင်းကို သဘာပတိအဖွဲ့က တွေ့ရှိလျှင် သဘောထားချင်း တူညီနေသော အဆိုများကို ပေါင်းစပ်၍ အဆိုတစ်ခု တည်းအဖြစ် တင်သွင်းရန် သက်ဆိုင်ရာ ပြည်သူ့ကောင်စီဝင်များနှင့် ညှိနှိုင်းဆောင်ရွက်ပေးရမည်။

၃၆။ (က) သဘာပတိအဖွဲ့သည် ပြည်သူ့ကောင်စီသို့ တင်သွင်းရန် ခွင့်ပြုထားသည့် အဆိုများကို စိစစ် ရာ၌ သက်ဆိုင်ရာ ဒေသ၏ အကျိုးကိုလည်းကောင်း၊ ပြည်သူ့ ကောင်စီအစည်းအဝေး အချိန်ကိုလည်း ကောင်း၊ အဆိုတင်သွင်းသော အကြောင်းကြားစာ လက်ခံရရှိသည့်ရှေ့နောက် အစီအစဉ်ကို လည်း ကောင်း အခြေခံသုံးသပ်၍ မည်သည့်အဆိုများကို ဦးစားပေး တင်သွင်းရမည်ကို ဆုံးဖြတ်ရမည်။

(ခ) အဆိုများ တင်သွင်းခွင့်ပြုသည့် အစီအစဉ်ကို သတ်မှတ်ရာတွင် ဒေသဆိုင်ရာ အာဏာပိုင်အဖွဲ့အစည်းများမှ တင်သွင်းရန်သဘာပတိအဖွဲ့သို့ အကြောင်းကြားထားသည့် အဆိုများကို ဦးစားပေး၍ တင်သွင်းခွင့်ပြုရမည်။

၃၇။ (က) ဒေသဆိုင်ရာအာဏာပိုင်အဖွဲ့အစည်းတရပ်ရပ်ကဖြစ်စေ၊ ပြည်သူ့ကောင်စီဝင် တဦးဦးက ဖြစ်စေ တင်သွင်းသော အဆိုတရပ်ကို အလှည့်ကျ သဘာပတိ၏ ခွင့်ပြုချက်ဖြင့် ပြည်သူ့ ကောင်စီဝင် များက ဆွေးနွေးခွင့်ရှိသည်။

(ခ) အဆိုတင်သွင်းသော ပြည်သူ့ကောင်စီဝင်သည် အခြား ပြည်သူ့ကောင်စီဝင်များ၏ ဆွေးနွေးဝေဖန် တင်ပြချက်များ ပြီးဆုံးလျှင် ပြန်လည်ဖြေကြားသည့် သဘောဖြင့် နောက်တကြိမ် ပြောဆိုခွင့်ရှိသည်။

(ဂ) ပြည်သူ့ကောင်စီသို့ တင်သွင်းရန် အကြောင်းကြားထားသော အဆိုတရပ်အပေါ်တွင် ပါဝင်ဆွေးနွေး တင်ပြလိုသော ပြည်သူ့ကောင်စီဝင်များ၏ အမည်စာရင်းကို သဘာပတိအဖွဲ့ထံ အနည်းဆုံး (၂၄) နာရီ ကြိုတင်ပေးပို့ထားရမည်။
ယင်းအမည်စာရင်းကို သဘာပတိအဖွဲ့က စိစစ်၍ဆွေးနွေးတင်ပြခွင့်ပြုရမည်။

၃၈။ (က) ဒေသဆိုင်ရာ အာဏာပိုင်အဖွဲ့အစည်း တရပ်ရပ်က ဖြစ်စေ၊ ပြည်သူ့ကောင်စီဝင် တဦးဦးကဖြစ်စေ အဆိုတရပ်ကို တင်သွင်းလိုသည်ဟု သဘာပတိအဖွဲ့ထံ အကြောင်းကြား၍ အစည်းအဝေးအစီအစဉ်တွင် ထည့်သွင်းဖော်ပြ ထားသော်လည်း ပြည်သူ့ကောင်စီတွင် ဖတ်ကြား တင်သွင်းခြင်း မပြုသေးမီ ယင်းအဆိုကို ပြန်လည်ရုပ်သိမ်းခွင့်ရှိသည်။
(ခ) အစည်းအဝေးအစီအစဉ်တွင် ပါဝင်သောအဆိုကို ပြည်သူ့ကောင်စီတွင် ဖတ်ကြား တင်သွင်း၍ ပြည်သူ့ကောင်စီဝင် တဦးက ယင်းအဆိုကို ထောက်ခံပြီးဖြစ်ပါက ပြည်သူ့ကောင်စီ တရပ်လုံး၏ သဘောတူညီချက်ဖြင့်သာ ယင်းအဆိုကို ပြန်လည် ရုပ်သိမ်းခွင့်ရှိသည်။

၃၉။ အစည်းအဝေးအစီအစဉ်တွင် ထည့်သွင်းဖော်ပြထားသော အဆိုတရပ်အပေါ်တွင် ပြင်ဆင်ချက်တစ်ရပ် တင်သွင်းလိုပါက ယင်းပြင်ဆင်ချက်အဆိုကို တင်သွင်းမည့် နေ့မတိုင်မီ အနည်းဆုံး (၂၄) နာရီ ကြိုတင်၍ သဘာပတိအဖွဲ့ထံ အကြောင်းကြားရမည်။

၄၀။ အဆိုတရပ်အပေါ်တွင် တင်သွင်းသော ပြင်ဆင်ချက်အဆိုသည် အောက်ပါစည်းကမ်းချက်များနှင့် ကိုက်ညီရမည်-
(က) မူလအဆိုတွင် ပါရှိသောကိစ္စနှင့် တိုက်ရိုက် သက်ဆိုင်ရမည်။
(ခ) မူလအဆိုနှင့် လုံးဝဆန့်ကျင်သည့်သဘော မသက်ရောက်စေရ။
(ဂ) မူလအဆိုပေါ်တွင် အသေးအဖွဲ့ သဘောဆောင်သော ပြင်ဆင်ချက်အဆို မဖြစ်စေရ။
(ဃ) ပြင်ဆင်ချက် အဆိုတင်သွင်းရာတွင် မူလအဆိုကို ရေးသားထားသည့် အစီအစဉ်အတိုင်း ရည်ညွှန်း ဖော်ပြရမည်။

၄၁။ (က) ပြင်ဆင်ချက် အဆိုများကို ပြည်သူ့ ကောင်စီသို့ တင်သွင်းပြီးသည့်အခါ ပြင်ဆင်ချက် များနှင့် ပတ်သက်၍ ပြည်သူ့ကောင်စီ၏ ဆန္ဒကိုမရယူမီ အလှည့်ကျသဘာပတိက အဆိုနှင့် ပြင်ဆင်ချက် များကို ဖတ်ပြရမည်။
(ခ) အဆိုပေါ်တွင် ပြည်သူ့ကောင်စီ၏ အဆုံးအဖြတ်မရယူမီ ပြင်ဆင်ချက်များကို လက်ခံခြင်းပြုမည်။
မပြုမည်နှင့်ပတ်သက်၍ ပြည်သူ့ကောင်စီ၏ သဘောထားကို ရှေးဦးစွာ ရယူရမည်။
(ဂ) ပြင်ဆင်ချက်များအပေါ်တွင် ပြည်သူ့ကောင်စီ၏ သဘောထားကို ရယူပြီးနောက် မူလအဆို၊ သို့မဟုတ် ပြင်ဆင်ထားသည့်အဆိုနှင့် စပ်လျဉ်း၍ ပြည်သူ့ကောင်စီ၏ ဆုံးဖြတ်ချက်ကို ရယူရမည်။

အခန်း ၆

ပြည်သူ့ကောင်စီအစည်းအဝေးများ

၄၂။ ပြည်သူ့ကောင်စီ ပထမအကြိမ် အစည်းအဝေး၏ ပထမနေ့တွင် ပုဒ်မ ၇ ၌ ဖော်ပြထားသည့် အခမ်း အနားမှူးက အစည်းအဝေး စတင် ကျင်းပကြောင်း ကြေညာရမည်။

၄၃။ (က) ပြည်နယ်၊ တိုင်းနှင့် မြို့နယ် ပြည်သူ့ကောင်စီများ၏ ပုံမှန် အစည်းအဝေးများကို ရုံးပိတ်ရက် များမှအပ လိုအပ်သလို ကျင်းပရမည်။

- (ခ) ရပ်ကွက်နှင့်ကျေးရွာအုပ်စု ပြည်သူ့ကောင်စီများ၏ ပုံမှန် အစည်းအဝေးများကိုမူ သက်ဆိုင်ရာ ပြည်သူ့ကောင်စီ၏ အလုပ် အမှုဆောင်အဖွဲ့က ညှိနှိုင်းသတ်မှတ်ပေးသည့်အတိုင်း ကျင်းပရမည်။
- (ဂ) အထူးကိစ္စရပ်များအတွက် ပြည်သူ့ကောင်စီ အစည်းအဝေးကို အချိန်၊ သို့မဟုတ် ရက် ကန့်သတ်ချက်မရှိ ကျင်းပနိုင်သည်။

၄၄။ (က) ပြည်သူ့ကောင်စီဝင်များသည် အလှည့်ကျ သဘာပတိ၏ ခွင့်ပြုချက်ကို တောင်းခံရရှိပြီးမှ သာလျှင် အစည်းအဝေး၌ တင်ပြဆွေးနွေးခွင့်ရှိသည်။

- (ခ) ခွင့်ပြုချက်ရရှိသော ပြည်သူ့ကောင်စီဝင်တဦးသည် တကြိမ်လျှင် အများဆုံးမိနစ် (၂၀) အထိသာ တင်ပြဆွေးနွေးရမည်။
- (ဂ) ပြည်သူ့ကောင်စီဝင်တဦးသည် မိမိတင်ပြဆွေးနွေးခဲ့ခြင်းနှင့်ပတ်သက်၍ ဒုတိယအကြိမ် ဖြည့်စွက် ရှင်းလင်းတင်ပြလိုလျှင် အလှည့်ကျ သဘာပတိ၏ ခွင့်ပြုချက်ရပါက အချိန် (၅) မိနစ်အထိ ထပ်မံ တင်ပြဆွေးနွေးနိုင်သည်။

(ဃ) ပြည်သူ့ကောင်စီဝင်တဦးသည် အဆိုတရပ်ကိုစတင် တင်သွင်းခဲ့သူဖြစ်လျှင် အခြားပြည်သူ့ ကောင်စီဝင်များ၏ ဆွေးနွေး တင်ပြချက်များ၊ မေးမြန်းချက်များပြီးဆုံး၍ ပြည်သူ့ကောင်စီ၏ အဆုံးအဖြတ်ကိုမရယူမီ မိမိတင်သွင်းခဲ့သော အဆိုနှင့်ပတ်သက်၍ အလှည့်ကျ သဘာပတိ၏ ခွင့်ပြုချက် အရ အချိန် မိနစ် (၂၀) အထိ ပြန်လည် ရှင်းလင်း ဖြေကြားခွင့်ရှိသည်။

(င) ပြည်သူ့ကောင်စီဝင်များ၏ တင်ပြဆွေးနွေးပိုင်ခွင့် ရှိသောအချိန်နှင့် ပတ်သက်၍ ပုဒ်မခွဲ (ခ)၊ (ဂ) နှင့် (ဃ) တွင် သတ်မှတ်ထားသော်လည်း အလှည့်ကျ သဘာပတိသည် ပြည်သူ့ကောင်စီဝင် တဦးဦး၏ တောင်းခံချက်အရ၊ ပြည်သူ့ကောင်စီ၏ လုပ်ငန်း၊ သို့မဟုတ် ဆွေးနွေးဆဲ ကိစ္စကို အထောက်အကူ ဖြစ်စေမည်ဟု ယုံကြည်ပါက ပြည်သူ့ကောင်စီဝင်တဦးအား အချိန်သတ်မှတ်၍ ဆက်လက်တင်ပြဆွေး နွေးခွင့်ပြုနိုင်သည်။

၄၅။ ပြည်သူ့ကောင်စီဝင်များသည် ပြည်သူ့ကောင်စီ အစည်းအဝေးများတွင် တင်ပြဆွေးနွေးရာ၌ဖြစ် စေ၊ အဆိုတင်သွင်းရာ၌ဖြစ်စေ၊ မေးခွန်းမေးမြန်းရာ၌ဖြစ်စေ-

- (က) နိုင်ငံတော်၏ ကျေးဇူးသစ္စာကို ဖောက်ဖျက်သော၊ နိုင်ငံတော်၏ လွတ်လပ်ရေးနှင့် အချုပ်အခြာ အာဏာကို ထိခိုက်သော၊ နိုင်ငံတော်က လက်ခံကျင့်သုံးသည့် ဆိုရှယ်လစ်စနစ်ကို ပျက်ပြားစေသော စကားများ မပြောဆိုရ၊
- (ခ) တိုင်းရင်းသားများ၏ စည်းလုံး ညီညွတ်ရေး၊ အချင်းချင်း ယိုင်းပင်းကူညီရေး၊ ချစ်ကြည်လေးစား ရေးတို့ကို ထိခိုက်ပျက်ပြားစေမည့် စကားများကို မပြောဆိုရ၊
- (ဂ) မည်သည့်ဘာသာသနာကိုမျှ ပုတ်ခတ်ပြောဆိုခြင်းမပြုရ၊ ဘာသာရေးနှင့် နိုင်ငံရေးတို့ကို ရောယှက်၍ ပြောဆိုခြင်းမပြုရ။

၄၆။ (က) ပြည်သူ့ကောင်စီဝင်တဦးသည် ပုဒ်မ ၄၉ တွင် ဖော်ပြထားသည့် တားမြစ်ချက်တရပ်ရပ်ကို ချိုးဖောက် ဆန့်ကျင်ကြောင်း အလှည့်ကျ သဘာပတိက တွေ့ရှိပါက သက်ဆိုင်ရာ တားမြစ်ချက် တရပ် ရပ်ကို ချိုးဖောက်ဆန့်ကျင်၍

မပြောကြားပါရန် သတိပေးနှိုးဆော်ရမည့်အပြင် တားမြစ်ချက်တရပ်ရပ် အား ချိုးဖောက်ဆန့်ကျင်ခဲ့သော စကားရပ်များကို ရုပ်သိမ်းရန် ညွှန်ကြားရမည်။

(ခ) အလှည့်ကျသဘာပတိ၏ သတိပေးနှိုးဆော်ချက်ကို ပြည်သူ့ကောင်စီဝင်က မလိုက်နာပဲ ဆက်လက် ချိုးဖောက်နေပါက ယင်း ပြည်သူ့ကောင်စီဝင်အား ဆွေးနွေးပြောဆိုနေခြင်းကို ရပ်စဲ၍ မိမိနေရာသို့ ပြန်ထိုင်စေရန် ညွှန်ကြားရမည်။

(ဂ) ညွှန်ကြားချက်ကို မလိုက်နာပါက မည်ကဲ့သို့ အရေးယူရမည်ကို အလှည့်ကျ သဘာပတိက သဘာပတိအဖွဲ့နှင့် တိုင်ပင် ဆောင်ရွက်ရမည်။

၄၇။ (က) ပြည်သူ့ကောင်စီ၏ ဆန္ဒနှင့် သဘောထားကို ပြည်သူ့ကောင်စီဝင်များ သဘောတူ မတူကို အသံဖြင့် ဖြစ်စေ၊ လက်ထောင်မဲပေးခြင်းဖြင့်ဖြစ်စေ၊ မတ်တတ်ရပ်ပြခြင်းဖြင့် ဖြစ်စေ၊ ဆန္ဒမဲပေးခြင်း ဖြင့် ဖြစ်စေ ရယူနိုင်သည်။

(ခ) အဆိုတရပ်နှင့် ပတ်သက်၍ အဆုံးအဖြတ်ရယူရာတွင် သဘောတူသည့်မဲနှင့် သဘောမတူသည့်မဲ အရေအတွက်ချင်းတူညီနေပါက ယင်းအဆိုနှင့် ပတ်သက်၍ ပြည်သူ့ကောင်စီ၏အဆုံးအဖြတ်ကို အလှည့်ကျ သဘာပတိက သင့်လျော်သလို ဒုတိယအကြိမ် ထပ်မံရယူရမည်။

(ဂ) ဒုတိယအကြိမ် အဆုံးအဖြတ်ရယူရာတွင် ဆန္ဒမဲ အရေအတွက်ချင်းထပ်မံတူညီနေပါက ယင်းအဆို နှင့် ပတ်သက်၍ ပြည်သူ့ကောင်စီ၏ အဆုံးအဖြတ်ကို တတိယအကြိမ် ရယူရမည်။

(ဃ) တတိယအကြိမ် ထပ်မံရယူသော်လည်း ဆန္ဒမဲအရေအတွက်ချင်း ထပ်မံတူညီနေပါက အလှည့်ကျ သဘာပတိသည် မိမိကြိုက်နှစ်သက်ရာဖက်သို့ ဆန္ဒမဲပေး၍ ဆုံးဖြတ်ရမည်။

၄၈။ (က) ပြည်သူ့ကောင်စီဝင်များသည် ပြည်သူ့ကောင်စီအစည်းအဝေး ဖိတ်စာနှင့် အတူ အစည်းအဝေး အစီအစဉ် ရရှိသောအခါ ဖြည့်စွက်လိုသော အကြောင်းကိစ္စများရှိပါက အကျိုးအကြောင်း ဖော်ပြချက်နှင့်အတူ အလုပ်အမှုဆောင်အဖွဲ့သို့ အနည်းဆုံး (၇) ရက်ကြိုတင် ပေးပို့ရမည်။

(ခ) ဒေသဆိုင်ရာအာဏာပိုင် အဖွဲ့အစည်းများသည် ပြည်သူ့ကောင်စီသို့ တင်ပြလိုသော အကြောင်းကိစ္စ များကို အစည်းအဝေး အစီအစဉ်တွင် ထည့်သွင်းရန် သဘာပတိအဖွဲ့သို့ ပေးပို့ရမည်။

(ဂ) သဘာပတိအဖွဲ့သည် မူလက ရေးဆွဲထားသော ယာယီအစီအစဉ်တွင် အထက် ပုဒ်မခွဲ (က) နှင့် (ခ) အရလက်ခံရရှိသော အကြောင်းကိစ္စများကို ဖြည့်စွက်၍ အစီအစဉ်သစ်တရပ်ကို ရေးဆွဲပြီး ပြည်သူ့ ကောင်စီသို့ တင်ပြအတည်ပြုချက် ရယူရမည်။

(ဃ) အစည်းအဝေး အစီအစဉ်ကို ပြည်သူ့ကောင်စီမှ အတည်ပြုရန် အလှည့်ကျသဘာပတိက တင်ပြ သည့်အခါ ပြည်သူ့ကောင်စီဝင်များက ဝေဖန်အကြံပေးနိုင်ခွင့်ရှိသည်။

(င) အစည်းအဝေးအစီအစဉ်ကို ပြင်ဆင်ရန်၊ သို့မဟုတ် ဖြည့်စွက်ရန်အဆိုပြုချက်များ ရှိပါက ယင်းအဆိုပြုချက်များနှင့် စပ်လျဉ်း၍ လိုအပ်လျှင် ပြည်သူ့ကောင်စီ၏ သဘောထားကို မဲခွဲဆုံးဖြတ်ရယူ ရမည်။ အကယ်၍ ပြင်ဆင်ရန်၊ သို့မဟုတ် ဖြည့်စွက်ရန် အဆိုများမရှိပါက အလှည့်ကျ သဘာပတိက ပြည်သူ့ကောင်စီ ရှေ့မှောက်သို့ တင်သွင်းထားသော အစည်းအဝေး အစီအစဉ်ကို ပြည်သူ့ကောင်စီ၏ အတည်ပြုချက်ရယူရမည်။

- (စ) နေ့စဉ် အစည်းအဝေး အစီအစဉ်များကိုလည်း ပြည်သူ့ကောင်စီအတွင်းရေးမှူးကပြုစု၍ ဖြန့်ဝေရမည်။
ယင်းအစီအစဉ်တွင် ပြည်သူ့ကောင်စီမှလက်ခံသောအဆိုများနှင့် အကြောင်းကိစ္စများကို ဖြည့်စွက် ၍ ထည့်သွင်းဖော်ပြရမည်။
- (ဆ) အစည်းအဝေး အစီအစဉ်တွင် ပါဝင်သော ဒေသဆိုင်ရာ အာဏာပိုင် အဖွဲ့အစည်းများက တင်သွင်း သော ကိစ္စများကို ပြည်သူ့ကောင်စီမှ ဦးစားပေး၍ ဆွေးနွေးဆုံးဖြတ်ရမည်။
- ၄၉။ ။ (က) ရွေးချယ် တင်မြှောက်ခြင်း ဆိုင်ရာ ဥပဒေအရ ရွေးချယ် တင်မြှောက်ခြင်းခံရသည့် ပြည်သူ့ကောင်စီဝင်စုစုပေါင်း၏ ၇၅ ရာခိုင်နှုန်း တက်ရောက်ပါက ပြည်သူ့ကောင်စီ အစည်းအဝေးအထမြောက် သည်။
- (ခ) ပြည်သူ့ကောင်စီ အစည်းအဝေးတရပ်၏ ပထမနေ့တွင် တက်ရောက်လာသော ပြည်သူ့ကောင်စီဝင် များသည် ပြည်သူ့ကောင်စီဝင်များ၏ မှတ်ပုံတင်စာရင်းတွင် လက်မှတ်ရေးထိုးကြရမည်။
- (ဂ) ပြည်သူ့ကောင်စီဝင်များ စိစစ်ရေးကော်မတီက တင်ပြချက်အရ အစည်းအဝေး အထမြောက်ကြောင်း ကို အလှည့်ကျသဘာပတိက ကြေညာရမည်။
- (ဃ) အကယ်၍ အစည်းအဝေး အထမြောက်ရန် လိုအပ်သည့် ပြည်သူ့ကောင်စီဝင် ဦးရေတက်ရောက် ခြင်း မရှိပါက ပြည်သူ့ကောင်စီ အစည်းအဝေးကို ရွှေ့ဆိုင်းကြောင်းကြေညာရမည်။
- ၅၀။ ။ (က) ဒေသဆိုင်ရာ အာဏာပိုင် အဖွဲ့အစည်း များတွင် ပါဝင်သော ပြည်သူ့ကောင်စီဝင်များအား ပြည်သူ့ကောင်စီ အစည်းအဝေး ခန်းမတွင် သီးသန့်နေရာ စီစဉ်ပေးရမည်။
- (ခ) ပုဒ်မခွဲ (က) တွင် ဖော်ပြထားသည့် အဖွဲ့အစည်းများ၏ အဖွဲ့ဝင်မဟုတ်သော ပြည်သူ့ကောင်စီဝင် များအား ပြည်သူ့ကောင်စီ အစည်းအဝေးကာလအတွက် မိမိတို့၏ အမည်အက္ခရာစဉ်အလိုက် လက်ဝဲမှ လက်ယာသို့ အတန်းလိုက်နေရာချထားစီစဉ်ပေးရမည်။ ရှေ့ဆုံးတန်း လက်ဝဲဒေါင့် ပထမထိုင်ခုံနေရာ အတွက် အမည်အက္ခရာကို မဲနှိုက်၍ အလှည့်ကျ သတ်မှတ်ပေးရမည်။
- ၅၁။ ။ ပြည်သူ့ကောင်စီ အစည်းအဝေးများတွင် သော်လည်းကောင်း၊ ဒေသဆိုင်ရာ အာဏာပိုင် အဖွဲ့အစည်းများ၏ အစည်းအဝေးများတွင်သော်လည်းကောင်း ပြည်သူ့ကောင်စီဝင်များ၏ တင်ပြဆွေးနွေးချက် များကို သက်ဆိုင်ရာ ပြည်သူ့ကောင်စီရုံးမှ မှတ်တမ်းတင်ထားရမည်။

အခန်း ၇

အထွေထွေ

- ၅၂။ ။ ပြည်သူ့ကောင်စီ အစည်းအဝေးစတင်ကျင်းပသည့်နေ့တွင် ကတိသစ္စာမပြုရသေးသည့်အပြင် မှတ်ပုံတင် စာရင်း၌လည်း လက်မှတ် ရေးထိုးခြင်းမပြုရသေးသော ပြည်သူ့ကောင်စီဝင်များသည် သဘာပတိအဖွဲ့က သီးခြားသတ်မှတ် ပေးသည့်နေ့နှင့် အချိန်တွင် အလှည့်ကျ သဘာပတိရှေ့၌ သတ်မှတ် ထားသည့်အတိုင်း ကတိသစ္စာမပြုရသည့်အပြင် မှတ်ပုံတင်စာရင်းတွင်လည်း လက်မှတ်ရေးထိုးရမည်။

ပြည်ထောင်စု ဆိုရှယ်လစ်သမ္မတ မြန်မာနိုင်ငံတော် ပြည်သူ့ကောင်စီ ဥပဒေ

၅၃။ ။ ပြည်သူ့ကောင်စီဝင်တဦးသည် ကျန်းမာရေး အခြေအနေကြောင့် သော်လည်းကောင်း၊ အခြား မလွှဲမရှောင်နိုင်သည့် အကြောင်းကိစ္စတရပ်ရပ်ကြောင့်သော်လည်းကောင်း၊ ပြည်သူ့ကောင်စီအစည်းအဝေးများသို့ မတက်ရောက်နိုင်ပါက ပြည်သူ့ကောင်စီအစည်းအဝေးတက်ရောက်ခြင်းမှ ပျက်ကွက်ခြင်းအတွက် ခွင့်ပြုပါရန် သဘာပတိအဖွဲ့ထံ ခွင့်ပန်ရမည်။

(ပုံ) နေဝင်း၊

ဥက္ကဋ္ဌ၊

ပြည်ထောင်စုမြန်မာနိုင်ငံ တော်လှန်ရေး ကောင်စီ။

ရန်ကုန်မြို့၊ ၁၃၃၅ ခုနှစ်၊ တပို့တွဲလဆန်း ၆ ရက်။

(၁၉၇၄ ခုနှစ်၊ ဇန်နဝါရီလ ၂၈ ရက်။)

အမိန့်အရ၊

(ပုံ) ဒုတိယဗိုလ်မှူးကြီးမြကျော်၊

အတွင်းရေးမှူး၊

ပြည်ထောင်စုမြန်မာနိုင်ငံ တော်လှန်ရေးကောင်စီ။